

گنبدِ خضراء (علیٰ رضی اللہ عنہما) کی حفاظت

بیان: علامہ شبیر احمد عثمانی رحمۃ اللہ علیہ

ترتیب: مولانا قاضی محمد شمس الدین نقشبندی رحمۃ اللہ علیہ

میں علامہ شبیر احمد عثمانی رحمۃ اللہ علیہ کا کردار

۱۳۴۳ھ میں سعودی فرماں روا عبدالعزیز بن سعود کی حکومت نے مذہبی حوالے سے جو متنازع اقدامات کیے، ان میں سے جنت المعلیٰ اور جنت البقیع کے مزارات مقدسہ پر بنے ہوئے قبوں کی مسامری کا معاملہ بھی تھا۔ اہل سعود کا یہ اقدام ہمیں تک محدود نہیں تھا، بلکہ اگلے مرحلے میں گنبدِ خضراء کی مسامری بھی ان کا ہدف تھا، اس دوران اُمتِ مسلمہ میں سعودی حکومت کے بارے میں بڑے ناپسندیدہ جذبات پیدا ہو گئے اور دنیا بھر کے علماء اور مذہبی پیشواؤں نے ان کی فہمائش کی کوشش کی، جس کے نتیجے میں شاہ عبدالعزیز بن سعود نے اسی سال حج کے موقع پر اسی موضوع پر ایک کانفرنس کا انعقاد کیا، جس میں علماء ہند میں سے حضرت مفتی اعظم ہند مفتی محمد کفایت اللہ دہلوی رحمۃ اللہ علیہ اور علامہ شبیر احمد عثمانی رحمۃ اللہ علیہ اور چند دیگر علماء کو بطور خاص مدعو کیا گیا تھا۔ اس کانفرنس میں سلطان عبدالعزیز بن سعود نے اپنے موقف کو توحید پرستی پر مبنی قرار دیتے ہوئے کسی کی پرواہ نہ کرنے کا عزم ظاہر فرمایا، تو جوابی تقریر کے طور پر حضرت علامہ شبیر احمد عثمانی رحمۃ اللہ علیہ نے شاہ ابن سعود کے نقطہ نظر کی جو علمی تنقیح، تردید اور تصحیح فرمائی، اس سے نہ صرف یہ کہ سعودی فرماں روا الا جواب ہو گئے، بلکہ مزید اقدامات جن میں گنبدِ خضراء کی توہین آمیز مسامری بھی شامل تھی، اس سے باز آ گئے، اس طرح گنبدِ خضراء کا مہبط انوار منظر علماء دیوبند کے سرخیل، بانی پاکستان علامہ شبیر احمد عثمانی رحمۃ اللہ علیہ کا عظیم کارنامہ ہے۔ علامہ عثمانی کی یہ تقریر اپنی سابقہ تمہید کے ساتھ قارئین کے جذبہ عقیدت کی نذر کی جا رہی ہے۔ (ادارہ)

”فقیر نے یہ مضمون بغور پڑھا اور فقیر کو بہت پسند آیا ہے، یہی مسلک فقیر کے اساتذہ مشائخ کا تھا، رحمہم اللہ تعالیٰ۔ اللہ تعالیٰ جناب قاضی محمد شمس الدین صاحب کو جزائے خیر دے کہ انہوں نے کافی محنت سے یہ مضمون پرانی تحریروں سے ڈھونڈ نکالا اور پھر نئی ترتیب سے نوک پلک درست کر کے ذی علم حضرات کے سامنے پیش کیا (بعض ان کے ”معرکہ مکرمہ، شیخ الاسلام علامہ شبیر احمد عثمانی“ کی ایمان افروز تقریر سلطان ابن سعود کے دربار میں۔“)

جو ایک قیمتی تحفہ ہے۔ اس مضمون کی عام اشاعت ہونی چاہیے اور اسلامی دینی اخباروں، رسالوں کو اس قیمتی مضمون کو اپنے اپنے مجلات میں جگہ دینی چاہیے۔“

(فقیر فقیر خان محمد عثمانی رحمۃ اللہ علیہ، ساکن خانقاہ سراجیہ کنڈیاں، ضلع میانوالی)

بِسْمِ اللّٰهِ الرَّحْمٰنِ الرَّحِیْمِ

۱۳۴۳ ہجری میں سلطان ابن سعود نے حجاز مقدس کی سرزمین پر قبضہ کر لیا اور حرمین شریفین کے جنتِ معلیٰ اور جنتِ بقیع کے مزاروں کے قبے گرا دیئے، جس کی وجہ سے عام طور پر عالم اسلام کے مسلمانوں میں سخت ناراضگی پیدا ہو گئی تو سلطان نے ۱۳۴۳ ہجری کے موقع حج پر ایک مؤتمر منعقد کی، جس میں ہندوستان کے علماء کی طرف سے حضرت مفتی کفایت اللہؒ (صدر جمعیت علماء ہند دہلی)، حضرت علامہ شبیر احمد عثمانیؒ، علامہ سید سلیمان ندویؒ، مولانا محمد علی جوہرؒ، مولانا شوکت علیؒ اور کچھ دیگر علماء بھی شامل ہوئے۔

سلطان ابن سعود کی تقریر

اس موقع پر سلطان ابن سعود نے تقریر کرتے ہوئے فرمایا:

(الف) ”چار اماموں کے فروعی اختلافات میں ہم تشدد نہیں کرتے، لیکن اصل توحید اور قرآن وحدیث کی اتباع سے کوئی طاقت ہمیں الگ نہیں کر سکتی، خواہ دنیا راضی ہو یا ناراض۔“

(ب) ”یہود و نصاریٰ کو ہم کیوں کافر کہتے ہیں؟ اس لیے کہتے ہیں کہ وہ غیر اللہ کی پرستش کرتے ہیں، لیکن ساتھ ہی یہ بھی کہتے ہیں کہ: ”مَا نَعْبُدُهُمْ إِلَّا لِيُقَرِّبُوا إِلَى اللَّهِ زُلْفَى“ (یعنی ہم ان کی پوجا و عبادت اللہ تعالیٰ کے تقرب و رضا حاصل کرنے کے لیے کرتے ہیں) تو جو لوگ بزرگان دین کی قبروں کی پرستش اور ان کے سامنے سجدے کرتے ہیں، وہ بت پرستوں ہی کی طرح کافر و مشرک ہیں۔“

(ج) ”جب حضرت عمرؓ کو پتہ چلا کہ کچھ لوگ وادی حدیبیہ میں شجرۃ الرضوان کے پاس جا کر نمازیں پڑھتے ہیں تو حضرت عمرؓ نے اس درخت کو ہی کٹوا دیا تھا کہ آئندہ خدا نخواستہ لوگ اس درخت کی پوجا نہ شروع کر دیں۔“ سلطان کا مطلب یہ تھا کہ قبے گرا نا بھی درخت رضوان کو کٹوانے کی طرح ہی ہے۔

ہندوستان کے تمام علماء نے یہ طے کیا کہ ہماری طرف سے شیخ الاسلام حضرت علامہ شبیر احمد عثمانی دیوبندیؒ سلطان ابن سعود کی تقریر کا جواب دیں گے۔

مولانا عثمانی کی ایمان افروز تقریر

مولانا عثمانی نے پہلے تو اپنی شاندار پذیرائی اور مہمان نوازی کا شکریہ ادا کیا، اس کے بعد فرمایا:

(الف): ”ہندوستان کے اہل سنت علماء پوری بصیرت کے ساتھ تصریح کر کے کتاب اللہ اور سنت رسول اللہ ﷺ کے اتباع پر پورا زور صرف کرتے ہیں اور یہ بھی کہتے ہیں کہ رسول اللہ ﷺ کے مکمل اتباع میں ہی ہر کامیابی ہے، لیکن کتاب اللہ اور سنت رسول اللہ کے مواقع استعمال کو سمجھنا ہر کس و ناکس کے

بس کی بات نہیں، اس کے لیے صائب رائے اور صحیح اجتہاد کی اشد ضرورت ہے:

۱:- حضور ﷺ نے حضرت زینبؓ سے نکاح فرمایا اور اس بات کا بالکل خیال نہ رکھا کہ دنیا کیا کہے گی؟ دوسری طرف خانہ کعبہ کو گرا کر بنائے ابراہیمی پر تعمیر کرنے سے نئے نئے مسلمانوں کے جذبات کا لحاظ کرتے ہوئے آپ ﷺ رک گئے، تاکہ دنیا والے یہ نہ کہیں کہ محمد ﷺ نے خانہ کعبہ ڈھا دیا۔ دونوں موقعوں کا فرق حضور ﷺ کے اجتہاد مبارک پر موقوف ہے۔

۲:- اللہ تعالیٰ نے حکم دیا: ”جَاهِدِ الْكُفَّارَ وَالْمُنَافِقِينَ وَاغْلُظْ عَلَيْهِمْ“ (یعنی کفار و منافقین سے جہاد کرو اور ان پر سختی کرو) ایک طرف تو اس حکم خداوندی کا تقاضا ہے کہ کفار و منافقین کے ساتھ سختی کی جائے اور دوسری طرف آپ ﷺ نے رئیس المنافقین عبد اللہ بن ابی کی نماز جنازہ پڑھا دی، پھر صحابہؓ نے عرض کیا کہ: منافقین کو قتل کر دیا جائے، مگر آپ ﷺ نے بات منظور نہ فرمائی ”خَشِيَةَ أَنْ يَقُولَ النَّاسُ إِنَّ مُحَمَّدًا يَقْتُلُ أَصْحَابَهُ“ (یعنی اس اندیشہ کے پیش نظر کہ لوگ یہ نہ کہنے لگیں کہ محمد ﷺ اپنے ساتھیوں کو قتل کرتے ہیں) حالانکہ یہ دونوں باتیں ”وَاغْلُظْ عَلَيْهِمْ“ سے بظاہر مطابقت نہیں رکھتیں تو اس فرق کو سمجھنے کے لیے بھی مجتہدانہ نظر کی ضرورت ہوتی ہے، جو ہما و شما کے بس کی بات نہیں اور ایسے مواقع پر فیصلہ کرنے کے لیے بڑے تفتُّہ اور مجتہدانہ بصیرت کی ضرورت ہوتی ہے کہ نص کے تقاضے پر کہاں عمل کیا جائے گا اور کس طرح عمل کیا جائے گا؟ یہ تفتُّہ اور اجتہاد کی بات ہے۔

(ب):- سجدہ عبادت اور سجدہ تعظیم کا فرق بیان کرتے ہوئے مولانا عثمانیؒ نے فرمایا:

”اگر کوئی شخص کسی قبر کو یا غیر اللہ کو سجدہ عبادت کرے تو وہ قطعی طور پر کافر ہو جاتا ہے، لیکن یہ ضروری نہیں کہ ہر سجدہ سجدہ عبادت ہی ہو۔ جو شرک حقیقی اور شرک جلی ہے۔ بلکہ وہ سجدہ تہیت بھی ہو سکتا ہے، جس کا مقصد دوسرے کی تعظیم کرنا ہوتا ہے اور یہ سجدہ تعظیمی شرک جلی کے حکم میں نہیں ہے۔ ہاں! ہماری شریعت میں قطعاً ناجائز ہے اور اس کے مرتکب کو سزا دی جاسکتی ہے، لیکن اس شخص کو مشرک قطعاً کہنا اور اس کے قتل اور مال ضبط کرنے کو جائز قرار نہیں دیا جاسکتا۔ خود قرآن پاک میں حضرت آدم علیہ السلام کو فرشتوں کے سجدہ کرنے اور حضرت یوسف علیہ السلام کو ان کے بھائیوں اور والدین کے سجدہ کرنے کا ذکر موجود ہے اور مفسرین کی عظیم اکثریت نے اس سجدہ سے معروف سجدہ (زمین پر ماتھا رکھنا) ہی مراد لیا ہے اور پھر اس کو سجدہ تعظیمی ہی قرار دیا ہے۔ بہر حال اگر کوئی شخص کسی غیر اللہ کو سجدہ تعظیمی کرے تو وہ ہماری شریعت کے مطابق گنہگار تو ہوگا، لیکن اسے مشرک، کافر اور مباح الدم والمال قرار نہیں دیا جاسکتا اور اس بیان سے میرا مقصد سجدہ تعظیمی کو جائز سمجھنے والوں کی وکالت کرنا نہیں، بلکہ سجدہ عبادت اور سجدہ تعظیمی کے فرق کو بیان

اور ہم نے آپ سے پہلے بھی کسی بشر کے لیے ہمیشہ رہنا تجویز نہیں کیا۔ (قرآن کریم)

کرنا ہے۔ رہا مسئلہ قبوں کے گرانے کا، اگر ان کا بنانا صحیح نہ بھی ہو تو ہم قبوں کو گرا دینا بھی صحیح نہیں سمجھتے۔ امیر المؤمنین ولید بن عبد الملک عیشی (اموی) نے حاکم مدینہ حضرت عمر بن عبد العزیز عیشی کو حکم بھیجا کہ امہات المؤمنین کے حجرات مبارکہ کو گرا کر مسجد نبوی کی توسیع کی جائے اور حضرت عمر بن عبد العزیز عیشی نے دوسرے حجرات کو گراتے ہوئے ام المؤمنین حضرت عائشہ صدیقہ رضی اللہ عنہا کا حجرہ بھی گرا دیا، جس سے حضور ﷺ، حضرت صدیق اکبر اور حضرت فاروق اعظم رضی اللہ عنہما کی قبریں ظاہر ہو گئیں تو اس وقت حضرت عمر بن العزیز اتنے روئے کہ ایسے روتے کبھی نہ دیکھے گئے تھے، حالانکہ حجرات کو گرانے کا حکم بھی خود ہی دیا تھا۔ پھر سیدہ عائشہ کے حجرے کو دوبارہ تعمیر کرنے کا حکم دیا اور وہ حجرہ مبارکہ دوبارہ تعمیر ہوا۔

اس بیان سے میرا مقصد قبروں پر گنبد بنانے کی ترغیب دینا نہیں، بلکہ یہ بتانا مقصود ہے کہ قبور اعظم کے معاملے کو قلوب الناس میں تاثیر اور دخل ہے جو اس وقت حضرت عمر بن عبد العزیز کے بے تحاشا رونے اور اس وقت عالم اسلام کی آپ سے ناراضگی سے ظاہر ہے۔

(ج) :- حضرت عمرؓ نے درخت کو اس خطرہ سے کٹوا دیا تھا کہ جاہل لوگ آئندہ چل کر اس درخت کی پوجا نہ شروع کر دیں۔ بیعتِ رضوان ۶ ہجری میں ہوئی تھی اور حضور ﷺ کا وصال پُر ملال ۱۱ ہجری میں ہوا۔ آپ ﷺ کے بعد خلیفہ اول کے عہدِ خلافت کے اڑھائی سال بھی گزرے، لیکن اس درخت کو کٹوانے کا نہ حضور ﷺ کو خیال آیا، نہ صدیق اکبرؓ کو۔ ان کے بعد حضرت عمرؓ کی خلافت راشدہ قائم ہوئی، لیکن یہ بھی متعین نہیں ہے کہ حضرت عمرؓ نے اپنی دس سالہ خلافت کے کون سے سال میں اس درخت کے کٹوانے کا ارادہ کیا۔ گو حضرت عمرؓ کی صوابدید بالکل صحیح تھی، لیکن یہ گنبد تو صدیوں سے بنے چلے آ رہے تھے اور اس چودھویں صدی میں بھی کوئی آدمی ان کی پرستش کرتا ہوا نہیں دیکھا گیا۔

(ہ) :- رہا وہاں نماز پڑھنا، تو حدیثِ معراج میں آتا ہے کہ جبرائیل علیہ السلام نے حضور ﷺ کو چار جگہ براق سے اتر کر نماز پڑھوائی، پہلے مدینہ میں اور بتایا کہ یہ جگہ آپ ﷺ کی ہجرت کی ہے، دوسرے جبل طور پر کہ یہاں اللہ تعالیٰ نے حضرت موسیٰ علیہ السلام سے کلام فرمایا، پھر مسکن حضرت شعیبؓ پر، چوتھے بیت اللحم پر جہاں حضرت عیسیٰ علیہ السلام کی ولادت ہوئی تھی۔ (نسائی شریف، کتاب الصلوٰۃ، ص: ۸۰، مطبع نظامی، کانپور، ۱۲۹۶ھ)

۱:- پس اگر جبل طور پر حضور ﷺ سے نماز پڑھوائی گئی کہ یہاں اللہ تعالیٰ نے حضرت موسیٰ علیہ السلام کے ساتھ کلام کیا تھا، تو جبل نور پر ہم کو نماز سے کیوں روکا جائے کہ جہاں اللہ تعالیٰ کی پہلی وحی حضور ﷺ پر آئی تھی؟
۲:- مسکن شعیبؓ پر حضور ﷺ سے نماز پڑھوائی گئی تو کیا غضب ہو جائے گا جو ہم مسکن خدیجہ الکبریٰؓ پر دو نفل پڑھ لیں؟ جہاں حضور ﷺ نے اپنی مبارک زندگی کے اٹھائیس نورانی سال گزارے تھے۔

پھر (اے نبی!) اگر آپ کا انتقال ہو جائے تو کیا یہ لوگ (دنیا میں) ہمیشہ رہیں گے؟ (قرآن کریم)

۳:- جب بیت اللحم مولدِ حضرت عیسیٰ علیہ السلام پر حضور علیہ السلام سے دو رکعت پڑھوائی جائیں تو اُمتِ محمدیہ کیوں مولدِ نبی کریم ﷺ پر دو رکعت پڑھنے سے روکی جائے؟ جبکہ طبرانی نے مقام مولدِ النبی ﷺ کو ”أنفس البقاع بعد المسجد الحرام في مكة“ مکہ مکرمہ میں مسجد حرام کے بعد مقام مولدِ نبی کریم علیہ السلام کو کا نفاذ ارضی کا نفیس ترین ٹکڑا قرار دیا ہے۔

۴:- مسکنِ شعیب پر حضرت موسیٰ علیہ السلام نے پناہ لی تھی، تو اس جگہ آپ ﷺ سے دو نفل پڑھوائے گئے تو کون سی قیامت ٹوٹ پڑے گی جو ہم لوگ غارِ ثور۔ جہاں حضور علیہ السلام نے تین دن پناہ لی تھی۔ دو نفل پڑھ لیں؟

سلطان ابن سعود کا جواب

مولانا عثمانیؒ کے اس مفصل جواب سے شاہی دربار پر سناٹا چھا گیا۔ آخر سلطان ابن سعود نے یہ کہہ کر بات ختم کی کہ:

”میں آپ کا بہت ممنون ہوں اور آپ کے بیان اور خیالات میں بہت رفعت اور علمی بلندی ہے، لہذا میں ان باتوں کا جواب نہیں دے سکتا۔ ان تفصیل کا بہتر جواب ہمارے علماء ہی دے سکیں گے، ان سے ہی یہ مسائل حل ہو سکتے ہیں۔“

..... ❁ ❁ ❁